

Врз основа на член 39 од Статутот на Македонската Риболовна Федерација (во понатамошниот текст МРФ) и Правилникот за организирање на натпревари во спортски риболов на Република Македонија, Управниот одбор на седницата одржана на 30.12.2025 година донесе

ПРОПОЗИЦИИ

за натпревари во 2026 година во дисциплина "Крап"

I. ОПШТИ ОДРЕДБИ

Член 1

Со овие пропозиции поблиску се уредуваат прашањата во врска со организирањето на натпреварите од страна на МРФ и ЗСР, СРК, СРД, (скратено име за сите риболовни здруженија и клубови, во понатамошниот текст РЗК) и тоа:

- **Прва лига сениори;**
- **Куп натпревар на Република Македонија;**
- **Натпревари во организација на РЗК.**

Член 2

Натпреварите на кои се однесуваат овие Пропозиции, се одржуваат согласно Правилата и Правилникот за организирање на натпревари во спортски риболов во Р. Македонија.

Член 3

Со натпреварите раководат:

- Организаторот (МРФ или РЗК)
- Натпреварувачката крапска комисија на МРФ.

Член 4

За натпревари во организација на МРФ се изработува Календар за секоја натпреварувачка година одделно кој на предлог на крапска комисија го одобрува УО на МРФ.

Во истиот се внесуваат датумите, местото на одржувањето на натпреварите како и алтернативни патеки.

За секој натпревар одделно, натпреварувачката крапска комисија на МРФ изготвува Програма, во која се наведуваат термините и местото на одржувањето на натпреварот, евентуални ограничувања на видови на риби кои не се бодуваат, судиски колегиум, место на доделување на награди и признанија и сл. која са доставува до сите РЗК, членки на МРФ, најмалку 15 (петнаесет) дена пред одржувањето на истиот.

Натпреварувачката крапска комисија може да ги измени термините, како и местата на одржувањето на одделни натпревари, по однос на виша сила, неповолни услови, како и други непредвидени ситуации при кои не би можел да се организира и одржи натпревар, најмалку 7 (седум) дена пред одржувањето на натпреварот.

Член 5

РЗК, организатори на натпревари во спортски риболов, до МРФ, Министерство за земјоделство, шумарство и водостопанство, Државниот инспекторат за земјоделство и Министерство за спорт, задолжително доставуваат Програма со времето и местото на одржувањето на натпреварите најмалку 15 дена пред одржувањето на истите.

Член 6

За учество на натпреварите, без оглед дали се во организација на РЗК или МРФ, натпреварувачите и капитените на сите екипи учеснички задолжително да поседуваат спортска легитимација.

За добивање на спортска легитимација потребно е да се достават до МРФ следниве документи:

- Барање за регистрација на сите натпреварувачи и капитени на екипите;
- Спортски договори за сите натпреварувачи и капитените на екипите;
- Лекарски уверенија за сите натпреварувачи издадени од лекар за спортска медицина или интернист;
- Лично осигурување за сите натпреварувачи.

Член 7

На натпреварите во организација на МРФ, капитени на екипи можат да бидат само лица со валидни спортски Договори склучени со тоа РЗК.

На натпреварите во организација на МРФ, за екипа можат да натпреваруваат само натпреварувачи со валидни (важечки) спортски Договори склучени со тоа РЗК.

II. ЛИГА НАТПРЕВАРИ

Член 8

Лига на натпреварите го носат името:

- Прва спортско риболовна лига во дисциплина „Крап“ и доколку има спонзор може да се додаде и името на спонзорот.

Член 9

Екипите во Првата спортско риболовна лига се составени од ДУА (2-ца натпреварувачи), со можност секоја екипа да пријави и 1(еден) резервен натпреварувач и 1(еден) капитен на екипата.

Доколку екипата нема пријавено капитен на екипата, негова улога ја презема еден од натпреварувачите.

Член 10

Право на учество во Првата спортско риболовна лига имаат сите РЗК, членки на МРФ, со неограничен број на два, доколку благовремено се пријават, здружението во кое се регистрирани како спортски риболовци ја уплати годишната членарината на МРФ за тековната година и во предвидениот рок ја уплатат пропишаната котизација за натпреварот.

Натпреварувачите и капитените во иста календарска година, на натпреварите во организација на МРФ, имаат право на настап само за дуо во кое се пријавени пред започнувањето на натпреварите.

Дуо (екипа) составено од само еден натпреварувач нема право на настап.

Член 11

Лига натпреварите нема да се одржат доколку за истиот се пријават помалку од 6(шест) екипи (дуа).

Член 12

Сите пријавени дуа, во натпреварувачката 2026 год. ќе учествуваат во Првата лига. Циклусот на натпреварите ќе трае 3 (три) кола така да секое коло претставува посебен натпревар. Секое коло ќе биде со времетраење од 72.

Член 13

Пресметувањето на резултатите ќе се врши согласно Правилата за натпревари во спортски риболов во Р. Македонија.

Член 14

Најдоброто пласирано дуо се стекнува со епитет **Државен првак на Р. Македонија** во дисциплина „Крап“ за тековната година.

Член 15

За секој натпревар се делегираат онолку судии неопходни за да натпреварите да се одвиваат според Правилата и Пропозициите на МРФ во спортски риболов.

Обврска на секој судија на натпреварот е:

- Пред почетокот на натпреварот да ја провери опремата како и составот и видот на прихраната;
- Присуство од најмалку еден судија на патеката во текот на целиот натпревар.
- При мерење да го забележи секој улов и да ја запише тежината.

Забрането е задржување и седење на судија во бокс подолго од 10 (десет) минути, освен во случај:

- по поднесена писмена (пишана) пријава,
- за да се исконтролира начинот на ловење од страна на натпреварувачите,
- контрола на мамки и опрема како и
- мерење на уловената риба при редовно или вонредно мерење.

Локацијата во боксот, каде што ќе се врши мерењето на уловената риба, ја одредуваат натпреварувачите или капитенот на дуото со цел да не се наруши и попречува активното ловење или прихранување.

При контрола на опремата и мамките од страна на судиите за време на натпреварот, дозволена е проверка на најмногу 1 (еден) риболовен стап по сопствен избор на судијата.

Рибата ја мерат најмалку 2 (двајца) судии со електронска вага поставена на треножец, во присуство на капитенот на екипата или еден од натпреварувачите и еден член од соседен бокс.

Резервниот натпреварувач за време на натпреварот не смее да влегува во боксот на својата екипа, но може да изврши замена во текот на натпреварот. Во тој случај мора да остане да натпреварува до крајот на истиот.

Капитенот на екипата, или резервниот натпреварувач кој во моментот врши улога на капитен, не смее да влегува во боксот на својата екипа за време на ноќните часови во период на забрана на тешка прихрана, кој се дефинира пред почеток на секој натпревар одделно, освен во присуство на судија, во случај на пишана пријава кон својата екипа како и за време на редовно или вонредно мерење на уловена риба.

III. КУП НАТПРЕВАР

Член 16

Куп на Р. Македонија, во дисциплината „Крап“ во категорија сениори се одржува секоја година и тоа:

- Куп натпревар во чест на националниот празник 11-ти Октомври и го носи името "Куп 11-ти Октомври" ;
Купот е со времетраење од 72 часа.
- Кастинг Куп на Р. Македонија

Член 17

Право на учество имаат сите РЗК членки на МРФ со неограничен број на екипи (дуа), доколку навреме поднесат пријава, здружението во кое се регистрирани како спортски риболовци ја уплати годишната членарина на МРФ за тековна година и ја платат пропишаната котизација за натпреварот во предвидениот рок.

Член 18

Екипите се составени од дуо (2 натпреварувачи), со можност да пријават и 1(еден) резервен натпреварувач и 1(еден) капитен на екипа.

Доколку екипата нема пријавено капитен на екипата, негова улога ја презема еден од натпреварувачите.

Член 19

Куп натпреварите во дисциплината „Крап“ нема да се одржат доколку за истиот се пријават помалку од 6(шест) екипи (дуа).

Член 20

Резултатите од Куп натпреварот се утврдуваат само во екипна конкуренција.

Најдобро пласираната екипа се стекнува со епитет Победник на Купот за 2026 година за дадената дисциплина и дадената конкуренција.

Член 21

Натпреварувањето на "Кастинг" купот е поединечно.

За да учествува на овој Куп натпревар, секој поединец треба да е член на РЗК кое е членка на МРФ, односно здружението во кое е регистриран како спортски риболовец, кое ја има уплатено годишната членарина на МРФ за тековната година.

Член 22

Правила и бодување на натпревар во кастинг:

Во кастинг натпреварот учествуваат поединци пријавени за натпреварот во кастинг. Секој од натпреварувачите има право на 5 (пет) кастинг зафрлувања (во случај на кинење на систем при зафрлување, првото кинење на системот со олово се презафрлува, додека второто и сите евентуални останати кинења веќе се рачунаат како искористено зафрлување, без можност за повторување на обидот).

Зафрлувањата се вршат со риболовни трски не подолги од 4 (четири) метри, со конец не потенок од 0,25 мм, без систем со боила. Забрането е зафрлување со спод трска. Секое зафрлување уредно се запишува во натпреварувачкиот дневник кој го водат судиите. На крај се зема просекот од трите најдолги зафрлувања, односно се собираат трите најдолги зафрлувања, се делат со три и се добива просечно најдолго зафрлување.

Зафрлените системи мораат да бидат прецизни, односно системот мора да падне во 20-сет метарското обележено поле (Црвена Зона-10 метри лево и 10 метри десно). Ке биде поставено паралелно внатрешно поле во полето од 20 метри со ширина од 10 метри таканаречена Сина зона.

Зона (5 метри лево и 5 метри десно) која што ќе носи дополнителни 5 метри (5 бодови) во случај да зафрлениот систем заврши во рамките на ова поле (Зона).

Пример: имаме две зафрлувања во сина зона и едно зафрлување во црвена зона. Зафрлувањата во сина зона се 120 и 130 метри а во црвената 140 метри.

На зафрлувањата во сина зона им се додаваат по 5 метри и плус како бонус за прецизности. Практички, должината на зафрлувањата кои ќе бидат запишани во дневникот на судиите изнесуваат: $120+5=125$ метри и $130+5=135$ метри за зафрлувањата во Сината зона и 140 метра за зафрлувањето во црвена зона.

Резултатот од конкретните зафрлувања би бил: $(125+135+140) / 3 = 133.33$ метри.

Победник на натпреварот е оној кој има најголем просек од трите најдобри зафрлувања (најголем број поени по принципот еден метар еден поен). Доколку на крајот од натпреварот двајца или повеќе натпреварувачи имаат ист резултат на просечна зафрлена далечина, предност има натпреварувачот кој има поголема должина на поединечно зафрлување. Во случај и на ваква еднаквост предност ќе има натпреварувачот со втора најголема должина на поединечно зафрлување.

Член 23

Куп натпреварот во кастинг нема да се одржи доколку за истиот се пријават помалку од 6 (шест) натпреварувачи.

Победникот на кастинг купот се стекнува со епитет **“Државен првак на Р. Македонија во Кастинг”**.

IV. НАТПРЕВАРИ ВО ОРГАНИЗАЦИЈА НА РЗК

Член 24

РЗК можат да организираат натпревари во спортски риболов:

- Помеѓу членовите на РЗК (клубски натпревари);
- Помеѓу екипи од Р. Македонија, со можност на учество на екипи и од други држави.

V. ИЗБОР НА ЕКИПИ КОИ ЌЕ УЧЕСТВУВААТ НА МЕЃУНАРОДНИ НАТПРЕВАРИ

Член 25

По завршените три кола првопласираната екипа се стекнува со епитет **Државен Првак за 2026 година**.

Најдобрите 3 (три) екипи (дуа), со најголем збир на освоени бодови од лига натпреварите, остваруваат право на учество, но не и загарантиран настап, истите мораат да ги поминат нормите за да бидат дел од репрезентацијата на Р. Македонија во 2026 година на Крапско Светско првенство. Останатите двајца репрезентативци ќе ги изберат капитените на Репрезентацијата од сите учесници во лигата 2026 како поединци.

Нормите за влез во репрезентацијата ќе бидат:

Еден од натпреварувачите треба да:

- Зафрлување на ракета на 130м (од 10 зафрлувања 6 мораат да бидат 130м. или повеќе)
- Зафрлување на мамец на 140м. (од 10 зафрлувања 6 мораат да бидат 140м. или повеќе)

Вториот натпреварувач од екипата (дуото) треба да:

- Зафрлување на ракета на 120м (од 10 зафрлувања 6 мораат да бидат 120м. или повеќе)
- Зафрлување на мамец на 130м. (од 10 зафрлувања 6 мораат да бидат 130м. или повеќе)

Правото на учество на Јадранско–Подунавски Куп го остваруваат 4-то, 5-то и 6-то пласирани дуа од лига натпреварите.

VI. ЗАВРШНИ ОДРЕДБИ

Член 26

По извршено мерење, на сите натпревари во организација на МРФ и РЗК, рибата задолжително се враќа жива во вода.

Член 27

Капитените на репрезентациите на Р. Македонија, ги одредува УО на МРФ по предлог на натпреварувачка крапска комисија.

Член 28

Екипи на РЗК, членки на МРФ, можат да настапат на меѓународни натпревари надвор од државата под услов да го пријават своето учество на тие натпревари во МРФ најмалку 15 (петнаесет) дена пред настапот.

Без да го пријават своето учество во МРФ не смее да се учествува на тие натпревари. Во таков случај им се забранува секако учество на натпреварите што ги организира МРФ во траење од 1 (една) година (наредната натпреварувачка сезона).

Член 29

Котизациите за натпреварите ги одредува Управниот Одбор на МРФ, за секој натпревар одделно.

Член 30

Овие Пропозиции влегуваат во сила со денот на донесувањето.

Македонска Риболовна Федерација

Претседател

Филип Серафимовиќ

